

योग भारत की प्राचीन विधा : मुख्यमंत्री

विश्व में भारत की पहचान एक आध्यात्मिक देश के रूप में है
योग व्यक्ति को वाह्य व आन्तरिक रूप से स्वस्थ बनाता है

मुख्यमंत्री ने सिटी मॉन्टेसरी स्कूल के
72 सदस्यीय छात्रदल को न्यूयॉर्क जाने से पूर्व आशीर्वाद दिया

लखनऊ : 18 मई, 2017

उत्तर प्रदेश के मुख्यमंत्री योगी आदित्यनाथ जी ने कहा कि योग भारत की प्राचीन विधा है। उन्होंने कहा कि विश्व में भारत की पहचान एक आध्यात्मिक देश के रूप में होती है। योग ऋषि परम्परा की एक अद्भुत देन है, जो व्यक्ति को वाह्य व आन्तरिक रूप से स्वस्थ बनाता है। एक स्वस्थ नागरिक ही समाज में कुछ अच्छा कर सकता है। उन्होंने कहा कि प्रधानमंत्री श्री नरेन्द्र मोदी जी के प्रयासों से ही योग को अन्तर्राष्ट्रीय पहचान मिली है।

योगी जी ने यह विचार 21 जून, 2017 को न्यूयॉर्क में आयोजित होने वाले तृतीय अन्तर्राष्ट्रीय योग दिवस पर सिटी मॉन्टेसरी स्कूल के 72 सदस्यीय छात्रदल द्वारा सम्मिलित होने से पूर्व आज अपने सरकारी आवास पर आयोजित आशीर्वाद कार्यक्रम के दौरान व्यक्त किए। उन्होंने छात्र-छात्राओं व शिक्षकों को शुभकामनाएं देते हुए कहा कि योग को अपनाकर ही हम लोग निरोग रह सकते हैं। अन्तर्राष्ट्रीय योग दिवस के अवसर पर न्यूयॉर्क में आयोजित होने वाले योग शिविर में यह छात्रदल भारत का प्रतिनिधित्व करेगा। उन्होंने कहा कि योग तन-मन में समन्वय स्थापित करने में मदद करता है। उन्होंने प्रतिभाग करने वाले बच्चों से कहा कि न्यूयॉर्क जाकर वे (छात्रदल) सभी इसे पूरी तन्मयता के साथ प्रस्तुत करें।

इस अवसर पर राज्य मंत्री (स्वतंत्र प्रभार) श्री धरम सिंह सैनी, राज्य मंत्री श्री मोहसिन रजा, प्रमुख सचिव सूचना श्री अवनीश कुमार अवस्थी, सी०एम०एस० स्कूल के संस्थापक श्री जगदीश गांधी एवं अन्य पदाधिकारी उपस्थित थे।